

پيليز

د ستوري مجلې ۶مه او ۷مه ځانگړې گڼه، پر هېواد د اسلامي امارت حاکميت د څلورو کلونو له بشپړېدو سره سم په داسې حال کې خپرېږي، چې پر ټول هېواد د اسلامي واکمنۍ سيوري خپور دی، د ولس هوساينه او رښتوني خدمت ته واکمن او چارواکي په ټول جدیت ملا تړلي، په هېواد کې سراسري بشپړ امنیت تر بل هر وخت ټينگ او حاکم دی او له دې ټولو الهي لورېنو سربېره په نړيوال سټيج ورځ تر بلې د هېواد سياسي، اقتصادي او سوداگريزو تعاملاتو ساحه له سيمې او گاونډيو هېوادونو، اروپا او نړۍ ته په غځېدو او پراخېدو ده.

د افغانستان اسلامي امارت بهرنيو چارو وزارت د معتدلي، هڅاندي؛ خو ارامي ډيپلوماسۍ په پايله کې د گاونډيو هېوادونو سربېره په سيمه او نړۍ کې هم د افغانستان ډېری سياسي او قونسلې استازولۍ د اسلامي نظام تر چتر او مدیریت لاندې راغلي، ان ځينې اروپايي هېوادونه د افغانستان د واقعيتونو د درک په پايله کې مثبت تعامل ته راوړاندې شوي دي. په ناروې او المان کې د افغانستان څلور سياسي او قونسلې استازوليو ته د اسلامي امارت نوي لور پورې ډيپلوماتان معرفي او رسېدلي دي، چې له همدې استازوليو په اروپا او امريکا کې مېشتو هېوادوالو او عامو مراجعينو ته قونسلې رغنده خدمتونه لا چټک او بېرته عادي پيل شوي دي.

په تېرو څلورو کلونو کې له گاونډيو او سيمه ييزو هېوادونو سره د سياسي، اقتصادي او سوداگريزو راکړو ورکړو په لړ کې د پام وړ پرمختگونه رامنځته شوي، چې د روسيې له اړخه د افغانستان اسلامي امارت په رسميت پېژندنه او د يو شمېر نورو هېوادونو له اړخه د افغانستان د سفيرانو او فوق العاده استازو رسمي منل د ډيپلوماتيک تعامل د پياوړتيا څرگنده بېلگه ده.

په نړيواله کچه د افغانستان اسلامي امارت تر چتر لاندې د هېواد د روان واقعيت درک د سياسي، امنيتي او ټولنيزو لاسته راوړنو هغه مهمه برخه ده، چې ورځ تر بلې يې په اړه سيمه او نړۍ مثبت او اعتراف ته قانع کېږي. د روسيې، قزاقستان او قرغيزستان له اړخه د "طالبانو تحريک" نوم چې په تېرو وختونو کې د اسلامي امارت نوم و، د ممنوعه ډلو له ليکلره لري کول، همدا راز د افغانستان اسلامي امارت د کورنيو چارو وزير په گډون د يو شمېر نورو امارتي چارواکو نومونه د ملگرو ملتونو او امريکا متحده ايالتونو د جايزو او تورو لېستونو څخه لرې کول په افغانستان کې د اسلامي امارت د واقعيت منلو په برخه کې د نړۍ او سيمې له اړخه د همدې قناعت څرگندې بېلگې بلل کېدلای شي.

په نړيواله کچه د لويو سياسي، اقتصادي او فرهنگي کانفرانسونو په لړ کې د افغانستان اسلامي امارت چارواکو او استازو ته رسمي بلنې او پکښې د افغانستان مانا داره گډون د اسلامي امارت سياسي تعامل د پراختيا چټک گامونه بښي. د کاميرون په پلازمېنه ياونډي کې د اسلامي همکاريو سازمان په مه مشريزه او د ترکيې په پلازمېنه انقره کې د نوموړي سازمان په 51مه مشريزه ناسته کې د افغانستان د بهرنيو چارو وزير ته رسمي بلنه او د هغه 50 گډون، د مسکو فارمېټ په مهم سياسي او امنيتي ډيالوگ کې افغانستان ته رسمي غړيتوب ورکول او په لسگونو نورو فرهنگي او اقتصادي نړيوالو ناستو او فورمونو کې د افغانستان لور پورو چارواکو او استازو ته بلنې او د هغوی گډون له نړۍ او سيمې سره د افغانستان د رغنده سياسي تعامل مزل لا پياوړی کړی دی.

افغانستان په نړۍ او سيمه کې، د سياسي او امنيتي پېښو او کړکېچونو په برخه کې تل د ډيپلوماتيک تفاهم او سوله ييز حل غوښتنه جدي مطرح کړې ده، په ځانگړې توگه د فلسطين په قضيه کې د اسلامي نړۍ د يو رښتوني خواخوږي او په درد يې د دردمن هېواد په توگه د فلسطين د خپلواکۍ او ارضي تماميت څرگند ملاتړ کړی دی او پر غزه يې د صهيونيستي رژيم تېری او وحشي مېمارونه په زغرده غندلي دي او له دې سربېره يې د نړيوالې ټولنې له اړخه د خپلواک فلسطيني هېواد تاسيس د دې ټولو رامنځ ته شوو ناخوالو او جگړو د پای ته رسېدو اصلي لار بللې ده.

د ۱.۱.۱. د بهرنيو چارو وزارت له نړيوالې ټولنې سره د مانا دار نښلون او ښکېلتيا موضوع د هېواد د متوازن بهرني سياست په لومړيتوب کې ځای ورکړې دی، چې د افغانستان په اړه د ملگرو ملتونو په نړيوالو دوه اړخيزو او څو اړخيزو ناستو په ځانگړې توگه د دوحې پروسي د تخنيکي ناستو په سلسله کې يې دا موضوع په بشپړ قاطعيت څېړلې او د اړوندو مثبتو اقداماتو لپاره يې لار هواره کړې ده.

د بهرنيو چارو وزارت تل هڅه کوي، چې د افغانستان اسلامي امارت د سياسي ليد پر بنسټ د افغانستان د سياسي او امنيتي ثبات او اقتصادي او سوداگريزو تعاملاتو په برخه کې د سيمې او نړۍ قناعت او په دې برخه کې يې مثبت دريځ رامنځ ته کړي؛ څو د اسلامي امارت د عليا ارزښتونو او د هېوادنۍ خپلواکۍ د درنښت پر بنسټ، افغانستان هم د نړيوالې ټولنې يوه منل شوې فعاله برخه وي.

په دې گڼه کې به د اسلامي همکاريو سازمان په 50 او 51 مشريزو غونډو کې د افغانستان اسلامي امارت د بهرنيو چارو وزير د وينا سربېره په ازبېکستان کې د ترمذ د خبرو په کانفرانس کې د بهرنيو چارو د معين له اړخه د اسلامي امارت وړاندې شوی دريځ او همدا راز د مسکو په فارمېټ کې د لومړي ځل لپاره د افغانستان د رسمي غړيتوب له ادرسه د اسلامي امارت پيغام درنو لوستونکو ته وړاندې کېږي.

له دې سربېره به د ۱.۱.۱. د بهرنيو چارو وزارت له اړخه له گاونډيو او سيمې هېوادونو سربېره له نړۍ سره د افغانستان د سياسي، اقتصادي او فرهنگي تعاملاتو او راشه درشه په لړ کې د يو کلنو مهمو لاسته راوړنو مهم خبري غورچاڼ، چې د ايکس رسنۍ له لارې وخت په وخت وړاندې شوی دی، په دې گڼې کې خپرېږي. همدا راز د سيمې او نړۍ د مهمو سياسي او امنيتي پېښو په اړه د افغانستان اسلامي امارت دريځ، چې د رسمي اعلاميو او څرگندونو په بڼه وړاندې شوی دی، دلته لوستلای شئ.

والسلام

!خپلواک اسلامي افغانستان، دې تل هوسا او وياړلی وي